

Talalang

Idi un-unana un pannimpu, osjit manpapa-uli jajit tagu un inggaw Jogjogway kan ja inggaw ud Longwa-an, kaysan jajit ujum ka-ajuwan hitun Talalang. Ot hatun Talalang, ta siyad nanguma-an jat ka-ajuwan a tagu, aji kad nangwa ja si... amin igaw ji uma ja, siyad mangikwa-an ja si voloy ja. Kit gapu ta napinpintas tun Talalang, nawaywaya si igawan, aji kad pay namoloy jas ji on si permaninti nga voloy.

Kit awad osan kayu un mangngajan Atillalang. Kit hajin kayun haji, *every...* tunggal tawon mamunga. Kit hajit pammatin jajit tagu, nu mamunga ija latta mangalas jit vunga na tay navilog kanu jit longlong-agon ja nu mangan jas jin vungan jin Atillalang. Ta uray nu hatun jaya, ipatpattu jan umoy Talalang nu mamunga jit kayu un Atillalang tay navilog kanu jit longlong-agon ja nu kanon ja jit vunga na. Siyad gapu na nga adsan ja pinokpok jit Atillalang tay ajun kayu un nanpalikwos sijit igid jijit uma ja, ngim asan ja pinokpok ji tay siyad mangal-al-an ja sit vunga un maka-atod kanus vumilgan ji long-ag.

Ot gapu ta hajin kayun hajin Atillalang tummuvu ustun jaya nad Talalang usjit kanayun jijin appang. Ngim gapu ta tunggal vyali jospakon jijit janum, winnu vugvugon jit janum jit pon-ad na. Aji kad makuluvyan a makuluvyan, maliyanganon jit pon-ad jijit kayu un Atillalang. Tatta, sumagmamanun tawon, kankanayun mit a vumali kin navilog a ujan, tay man-attu-attun jin wangwang tay vumilog, ay, vumali kad jumakol jit janum, yom-og na un sagsagon jit pon-ad jijit tummuvuwan jijit kayu un Atillalang. Ot majamjama kad hiji, osan naminsan a vyali un navilog, natuwang jit kayun hiyaji ot inyanud jitun janum hitun Saltan ot agsan ja tigammu nu nga pagkaykaysanan na.

Ot hajit kayun haji, na-id mit ujum si mangngajan Atillalang, nga siyad ija kuma mangal-an si vunga na. Ot hajin Atillalang a hiyaji, ta hatun Talalang na-id pay yan ngajan na, isu nga nangngajan Talalang hit Talalang nga siyat ngajan jit kayu un Atillalang, nga pinan-gojong ja on a Talalang nga hiyajin Barangay Talalang sin satun. Siya ji jin nangal-an jin Talalang ngajan na. Tay hajit kayu un Atillalang, nga siyad manal-al-an ja si vunga nga patiyon ja nga vumilgan ji long-ag ja nu kanon ja jit vunga na ta nami-is osya jit vungan jin kayu un haji nu iloknat nu. Ot siya ji jin gapu na un nangngajan jin Barangay Talalang hi Talalang a ta gapu sit kayu un Atillalang. Hiyaji jin naka-al-an ji Talalang hi ngajan na.

Recorded on December 4–5, 2006, in Kalinga, Philippines

Oral account by Barcelon Panabang

Transcription and Translation by Scott M. Saboy & Lawrence A. Reid

Assisted by Warren Panabang

Recorded and supervised by Michiyo Yoneno-Reyes

<http://www.ioc.u-tokyo.ac.jp/~yoneno/database.html>